



# TRIBUNAL GĦAL TALBIET ŻGĦAR

ĠUDIKATUR

**AVV. DR. ILONA SCHEMBRI**

**LL.B., LL.D., LL.M. (Lond.), Ph.D. (Birm.)**

**Udjenza tal-20 ta' Mejju 2024**

**Talba nru. 330/2023 IS**

**VODAFONE MALTA LIMITED illum EPIC COMMUNICATIONS LIMITED (C  
10865)**

*VERSUS*

**MARK ANTHONY BONNICI (I.D. 68380(M))**

**IT-TRIBUNAL,**

Ra illi b'Avviż tat-Talba ipprezentat fit-18 ta' Settembru 2023 (a fol. 1 et seq), is-soċjeta' attriċi talbet l-ammont ta' elf u disgħa u tmenin Ewro u erbgha u disgħin ċenteżmi tal-Ewro (Eur 1,089.94) rappreżentanti servizzi ta' telefonija ċellulari bil-kont bin-numru 5.10778.10.00.100000 lill-konvenut bl-ispejjeż u bl-imgħax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-25 ta' Settembru 2023 fejn is-soċjeta' attriċi għet awtorizzata tipproċedi bin-notifika tal-konvenut (a fol. 6 u 7).

Ra illi l-konvenut għe debitament notifikat fit-2 ta' Frar 2024 bil-proċedura tal-affissjoni (a fol. 18).

Ra illi saret ukoll fil-kompletezza tagħha il-proċedura tal-affissjoni u pubblikazzjoni mis-soċjeta' attriċi.

Ra illi l-konvenut ma pprezenta ebda risposta u/jew kontro-talba u anqas deher għas-seduta wara li għe innotifikata b'dan illi waqa' fi stat ta' kontumacija.

Ra illi s-soċjeta' attriċi ipprezentat il-kapitoli fil-konfront tal-konvenut (a fol. 26).

Ra illi saret seduta oħra fl-24 ta' April 2024 għas-subizzjoni tal-konvenut b'dan illi l-konvenut għal darb'ohra naqas milli jidher (a fol. 27).

Ra l-atti proċesswali.

Ra illi din il-kawża tħalliet għas-sentenza.

### Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut. Jidher fatt mhux kontestat illi l-konvenut kellu kont mas-soċjeta' attriċi bin-numru 5.10778.10.00.100000 (a fol. 4).

Dan it-Tribunal innota illi l-konvenut kien notifikat iżda l-konvenut ma ressaq ebda risposta u/jew kontro-talba f'dan il-każ u anqas deher għas-seduta li kien imiss wara li kien hekk innotifikat.

### Il-Kontumacġa tal-Konvenut

Hekk kif għadu ġie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta li kien imiss wara li kien hekk innotifikat b'dan illi jwassal illi l-konvenut hu fi stat ta' kontumacġa.

It-Tribunal josserva illi l-kontumacġa waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li hu abbanduna kull eċċezzjoni li seta' jagħmel fil-kawża u ammetta d-domandi. F'każ ta' kontumacġa jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumacġa tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

*“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jezamina jekk it-talba hix ġustifikata, independentement mill-kontumacġa tal-konvenut. Vide Kollez. Vol. XXIX P III p 35”*

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

*“Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bħal kaz odjern, ma jitqiesx li ammetta ttalba ta' l-attur, iżda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio*

*kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabli Qorti ta' l-Appell in re Hammet vs Genovese moghtija fil-31 ta' Jannar 1991:*

*"Il-Qorti m'għandhiex tissolleva eccezzjonijiet li mhiex awtorizzata espressament mill-Kodiċi ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;"*

L-istitut tal-kontumacija hu intiz biss sabiex irazzan l-atteggjament tal-kontumacija u disprezz da parti ta' min gie citat biex jersaq quddiem l-Onorabli Qorti jew Tribunal (ara **Kummissarju tal-Artijiet vs. John Curmi** deciza mill-Prim' Awla fil-31 ta' Jannar 2003).

#### L-Azzjoni tas-Socjeta' Attriċi

Is-socjeta' attriċi ipprezentat kopja tal-fattura (a fol. 4) u affidavit illi juri li l-ammont ta' elf u disgħa u tmenin Ewro u erbgħa u disgħin centezmi tal-Ewro (Eur 1,089.94) rappreżentanti servizzi ta' telefonija ċellulari bil-kont bin-numru 5.10778.10.00.100000 għadu dovut mill-konvenut (a fol. 5). Inoltré, is-socjeta' attriċi ipprezentat kemm dak li ħallas il-konvenut u anke dak li għadu dovut mill-konvenut b'dan illi s-socjeta' attriċi uriet l-istampa kollha tar-relazzjoni bejn is-socjeta' attriċi u l-konvenut. Dan juri ċar illi s-socjeta' attriċi ippruvat it-talba tagħha sal-grad ta' probabbilita' hekk kif titlob il-Liġi.

Fir-rigward ta' dan l-ammont dovut mill-konvenut lis-socjeta' attriċi, is-socjeta' attriċi qiegħda titlob l-imgħax. F'dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta' Malta. F'dan il-każ, jidher illi tali obbligazzjoni hija ta' natura kummerċjali skond Artikolu 5 (e) il-Kodiċi tal-Kummerċ, Kap. 13 tal-Liġijiet ta' Malta. B'dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data tal-fattura hekk mhux imħallsa u tali imgħax jibqa' jiddekorri sakemm isir il-ħlas effettiv. B'dan ukoll illi l-imgħax ta' tmienja fil-mija (8%) ikun applikabbli. L-imgħax ta' tmienja fil-mija (8%) hu dak l-ammont ipprovdut fil-Kodiċi Ċivili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-leġiżlazzjoni sussidjarja 16.06, u liema żewġ eccezzjonijiet ma japplikawx f'dan il-każ.

#### **Decide**

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attriċi għall-ammont ta' elf u disgħa u tmenin Ewro u erbgħa u disgħin centezmi tal-Ewro (Eur 1,089.94) rappreżentanti servizzi ta' telefonija ċellulari bil-kont bin-numru 1.11024035 lill-konvenut u bl-imgħax ta' tmienja fil-mija (8%) mid-data tal-fattura relattiva sad-data tal-pagament effettiv kontra l-konvenut u jikkundanna lill-istess konvenut sabiex iħallas dan l-imsemmi ammont hawnhekk indikat u l-imgħax rispettiv.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

**Avv. Ilona Schembri**

Ġudikatur